

## हिन्दी प्रादेशिक समाचार

### आकाशवाणी चंडीगढ़

(तिथि 29 अक्टूबर 2025, समय 13:05 (05 मिनट))

राष्ट्रपति द्रौपदी मुर्मु ने आज हरियाणा के अंबाला वायु सेना स्टेशन से राफेल लड़ाकू विमान में उड़ान भरी। उन्होंने इससे पहले अप्रैल 2023 में असम के तेजपुर वायुसेना स्टेशन पर सुखोई-30 एम के आई लड़ाकू विमान में उड़ान भरी थी।

\*\*\*\*\*

हरियाणा के श्रम मंत्री अनिल विज ने छठ पर्व पर की अपनी घोषणा के चौबीस घंटे के भीतर ही छठ पूजा हेतु पक्का घाट बनाने के लिए अपने स्वैच्छिक कोष से अंबाला सदर नगर परिषद को 50 लाख रुपये जारी किए हैं। पक्का घाट इंदिरा पार्क के पास धोबीघाट के साथ बनेगा। यह घाट लगभग 75 मीटर लंबा और 20 मीटर चौड़ा होगा। इसकी गहराई लगभग पांच फुट होगी और घाट में उतरने के लिए सीमेंट की सीढ़ियां बनाई जाएंगी।

गौरतलब है कि ऊर्जा मंत्री अनिल विज ने सोमवार शाम बब्याल के निकट टांगरी बांध पर छठ पूजा कार्यक्रम में लोगों की मांग पर पक्का घाट बनाने की घोषणा की थी।

\*\*\*\*\*

हरियाणा की स्वास्थ्य मंत्री आरती सिंह राव ने कहा है कि ग्रामीणों की मांग पर भिवानी जिला के गांव दुल्हेड़ी में बने उप स्वास्थ्य केंद्र को प्राथमिक स्वास्थ्य केंद्र में बदलने की मंजूरी दे दी गई है, जल्द ही वहां चिकित्सा अधिकारी एवं अन्य कर्मचारियों की नियुक्ति की प्रक्रिया शुरू कर दी जाएगी।

कल चंडीगढ़ में उनसे मिलने आए लोगों की समस्याएं सुनने के बाद स्वास्थ्य मंत्री ने कहा कि पलवल जिला के गांव खिल्लूका में भी उप स्वास्थ्य केंद्र खोलने की मंजूरी दे दी गई है, इसमें भी स्टॉफ की भर्ती की प्रक्रिया जल्द शुरू करने के निर्देश दिए गए हैं।

उन्होंने कहा कि राज्य सरकार प्रदेश के लोगों को उनके घर के नजदीक स्वास्थ्य सुविधाएँ उपलब्ध करवाने के लिए प्रयासरत है। शहर और कस्बा के अलावा ग्रामीण स्तर पर भी नए स्वास्थ्य केंद्र खोले जा रहे हैं और जनसंख्या वृद्धि को देखते हुए कई संस्थानों को अपग्रेड किया जा रहा है।

\*\*\*\*\*

जींद के पुलिस अधीक्षक कुलदीप सिंह ने कहा है कि युवाओं को गैरकानूनी तरीकों से विदेश भेजने के लिए बरगलाने की कोशिश करने वालों के खिलाफ सख्त कार्रवाई की जाएगी। कल एक पत्रकारवार्ता को संबोधित करते हुए उन्होंने कहा कि पुलिस ऐसे लोगों पर नजर रख रही है।

श्री कुलदीप सिंह ने कहा कि 26 अक्टूबर को जींद जिले के तीन युवक अमेरिका से डिपोर्ट होकर भारत लौटे हैं जिन्होंने गैर-कानूनी रास्तों से अमेरिका पहुँचने के प्रयास में अपनी पूँजी, समय और सुरक्षा, तीनों गँवाए हैं। इनमें भैरो खेड़ा निवासी अजय, निम्नाबाद निवासी लब्जोत सिंह और पीलूखेड़ा निवासी नवीन शामिल हैं। उन्होंने कहा कि 'डोंकी रूट' से विदेश जाना एक गंभीर अपराध है और यह समाज की प्रतिष्ठा पर भी प्रश्नचिह्न लगाता है। पुलिस अधीक्षक ने समस्त जिला वासियों से उचित माध्यम से ही विदेश जाने की अपील की ।

उन्होंने युवाओं को आगाह किया कि ऐसी अवैध यात्रा न केवल आर्थिक हानि का कारण बनती है बल्कि जीवन को भी खतरे में डाल सकती है। कई बार ऐसे मामलों में युवाओं को रास्ते में शारीरिक प्रताड़ना का सामना करना पड़ता है।

\*\*\*\*\*

हरियाणा सरकार द्वारा राज्य के स्थापना दिवस के उपलक्ष्य में राज्य स्तरीय हरियाणा दिवस उत्सव का आयोजन आगामी पहली से 3 नवम्बर तक पंचकुला के यवनिका मैदान में किया जाएगा। चंडीगढ़ से हमारे संवाददाता अश्विनी कुमार शर्मा ने बताया कि इस तीन दिवसीय उत्सव का उद्घाटन राज्यपाल असीम कुमार घोष करेंगे। मुख्यमंत्री नायब सिंह सैनी भी उनके साथ मौजूद रहेंगे। उत्सव में मंत्री, विपक्ष के नेता, वरिष्ठ अधिकारी, कलाकार तथा बड़ी संख्या में नागरिक भी शामिल होंगे।

उत्सव में नृत्य एवं रागनी प्रतियोगिताएं भी करवाई जाएंगी जिनमें प्रदेशभर के महाविद्यालयों से छात्र-छात्राएँ भाग लेंगे। उत्कृष्ट प्रदर्शन करने वाले विजेताओं को मुख्यमंत्री 3 नवम्बर को लाखों रुपये के नकद पुरस्कार प्रदान करेंगे। प्रथम पुरस्कार एक लाख का रहेगा। इस दौरान उत्सव स्थल पर 'विरासत प्रदर्शनी' भी दिखाई जाएगी जिसमें हरियाणा की पारंपरिक संस्कृति, परिधान, कृषि उपकरण, लोक कला और हस्तशिल्प वस्तुएँ प्रदर्शित की जाएंगी।

\*\*\*\*\*

हरियाणा के कपास उत्पादक किसानों की कपास की फसल का पूरा न्यूनतम समर्थन मूल्य देने के लिए एक ऐप "कपास किसान" तैयार की गई है। किसानों को "मेरी फसल मेरा ब्यौरा" पोर्टल पर दी गई कपास की जानकारी इस ऐप के माध्यम से सत्यापित करवा कर अपनी फसल बेचने में किसानों को सुविधा देने के लिए यह कदम उठाया गया है।

\*\*\*\*\*